



ಎಂದಿದ್ದರು.

'ಹಿಂದಿನದಲ್ಲವನ್ನೂ ನೆನೆದು ಟೆನ್ನನ್ ತಗೋಬೇಡ ಅಣ್ಣ. ಅಚ್ಯುತನ್ ನಂಬಿಯಾರ್ ಈಗ ತುಂಬಾ ಬದಲಾಗಿದ್ದಾನೆ. ಅವನು ಹೇಳುವ ಪ್ರತಿಯೊಂದು ಸಂಗತಿ ಕೂಡಾ ಈಗ ಪರ್ಫೆಕ್ಟಾಗಿರುತ್ತದೆ. ಇನ್ನು ಸ್ಕೂಲ್ ವಿಷಯದಲ್ಲಿ ನನ್ನದೇ ಯಾವಾಗಲೂ ಅಂತಿಮ ತೀರ್ಮಾನ ಅಲ್ಲಾ' ಎಂದು ಕೆ.ಎಮ್. ನಯ್ಯಾರ್ ಅತ್ಯಂತ ತಣ್ಣಗೆ ಮಾತನಾಡಿದ್ದರು. 'ದೇವರಿಗೆ ನಮಸ್ಕಾರ' ಎಂದು ಕರುಣಾಕರನ್ ಮೊದಲಿಯಾರ್ ಸುರೇಂದ್ರ ನಯ್ಯಾರರಿಗೆ ವಂದನೆಗಳನ್ನು ಹೇಳಿದ್ದರು.

ಎಲ್ಲರದ್ದೂ ಡ್ರಿಂಕ್ಸ್ ಮುಗಿದಿತ್ತು. ನಮ್ಮ ಊಟವಾಗುತ್ತಲೇ ಒಂಬತ್ತು ಮುಕ್ಕಾಲು ಗಂಟೆಗೆ ಮನೆಯವರೆಲ್ಲಾ ಅದೇ ಟೇಬಲ್ಲಿನಲ್ಲಿ ಊಟಕ್ಕೆ ಕುಳಿತುಕೊಳ್ಳುವವರಿದ್ದರು. ಹಾಗಾಗಿ ಕೆ.ಎಮ್. ನಯ್ಯಾರ್ ಕೂಡಾ ಊಟವನ್ನು ಪ್ರಾರಂಭಿಸಿದ್ದರು. 'ನಮ್ಮ ಮನೆಯಲ್ಲಿ ಅದು ರೂಮುಗಳಲ್ಲಿರಲಿ, ಅಡುಗೆ ಮನೆಯಲ್ಲಿರಲಿ, ಡೈನಿಂಗ್ ಹಾಲ್‌ನಲ್ಲಿರಲಿ ಯಾರಿಗೆ ಫೋನ್ ಬಂದರೂ ಬೇರೆ ಎಲ್ಲರಿಗೂ ಕೇಳಿಸುತ್ತದೆ. ಮನೆಯಲ್ಲಿ ಗುಟ್ಟಿನ್ನುವುದು ಯಾರಿಗೂ ಇರುವುದೇ ಇಲ್ಲ. ಸಂಭವಿಸುವ ಒಳ್ಳೆಯದಾಗಲೀ, ಕೆಟ್ಟದ್ದಾಗಲೀ ಎಲ್ಲರಿಗೂ ತಿಳಿಯಬೇಕು. ಹಾಗಿದ್ದಾಗ ಮನೆಯಲ್ಲಿ ಯಾರ ಬಗ್ಗೆ ಯಾರಿಗೂ ಅಪನಂಬಿಕೆಯಾಗಲೀ, ಅಸೂಯೆಯಾಗಲೀ ಇರುವುದಿಲ್ಲ. ನಾವು ಬೆತ್ತಲಾಗದೆ ಸತ್ಯಗಳು ಬಯಲಾಗುವುದಿಲ್ಲ' ಆತ ಹೇಳುತ್ತಲೇ ಊಟವನ್ನು ಬಡಿಸುತ್ತಿದ್ದ. ಭಗವಾನ್ ಕುಟ್ಟಿ ಮತ್ತು ಮನೋಹರ್ ಕುಂಜು ಇವೆಲ್ಲವನ್ನೂ ಗಮನಕ್ಕೆ ತಂದುಕೊಳ್ಳದೆ ತಮ್ಮ ಡ್ರಿಂಕ್ಸ್ ಮತ್ತು ಊಟದೊಂದಿಗೆ ತಮ್ಮದೇ ಲೋಕದಲ್ಲಿ ಮುಳುಗಿದ್ದರು. 'ಈ ನಮ್ಮ ಮೊದಲಿಯಾರರನ್ನು ಸುಮ್ಮನೆ ತಿಳಿಯಬೇಡಿ. ಒಳ್ಳೆಯ ಸಾಹಿತಿ ಬೇರೆ. ಸುಮಾರು ಕವಿತೆಗಳು, ಕಥೆಗಳು, ಪ್ರಬಂಧಗಳು ಅನೇಕ ಮ್ಯಾಗಜಿನ್‌ಗಳಲ್ಲಿ ಪ್ರಕಟವಾಗಿವೆ. ಲೋಕಲ್, ನ್ಯಾಶನಲ್, ಇಂಟರ್ ನ್ಯಾಶನಲ್ ಗೋಲ್ಡ್ ಮಾರ್ಕೆಟ್ ಬಗ್ಗೆ ಪರ್ಫೆಕ್ಟ್ ನಾಲೆಡ್ಜ್ ಇದೆ. ಅನೇಕ ಇನ್ವೆಸ್ಟಿಗೇಟಿವ್ ಕೋಟಿಗಂತರ ರೂಪಾಯಿಗಳನ್ನು ಇವರ ಒಂದು ಮಾತಿನ ಮೇಲೆ ಇನ್ವೆಸ್ಟ್ ಮಾಡುತ್ತಾರೆ. ಗೋಲ್ಡ್ ಇದೆಯಲ್ಲ, ಹಣವನ್ನು ಬಿಟ್ಟರೆ ಅತ್ಯಂತ ಹೆಚ್ಚಿನ ಲಿಕ್ವಿಡಿಟಿ ಗುಣ ಇರೋದು ಚಿನ್ನಕ್ಕೇನೇ. ನಮಗೆ ಎಷ್ಟೋ ಸಾರಿ ಅರ್ಜೆಂಟ್ ಹಣ ಬೇಕಾದಾಗ ಎಷ್ಟು ಕೇಳಿದರೂ ಗಂಟೆಯಲ್ಲಿ ಅರೆಂಜ್ ಮಾಡಿ ಕಳುಹಿಸಿದ್ದಾರೆ. ಆದರೂ ಒಂದೇ ಒಂದು ತೊಟ್ಟು ಅಹಂ ಇಲ್ಲ. ಇಂಥವರು ನಮ್ಮ ಫ್ರೆಂಡ್ ಆಗಿರುವುದೇ ನಮಗೆ ಹೆಮ್ಮೆ' ಎಂದು ಕೆ.ಎಮ್. ಬಹಳ ಅಭಿಮಾನದಿಂದ ಹೇಳಿದ್ದರು.

ಕರುಣಾಕರನ್ ಮೊದಲಿಯಾರ್ ಮುಖ ಅರಳಿಸಿಕೊಂಡು ನನ್ನ ಕಡೆ ನೋಡಿ, 'ಇವರಿಗಿಂಥ ನಾನು ಏನೇನೂ ಅಲ್ಲ. ನಮ್ಮ ಫ್ಯಾಮಿಲಿ ಇಂದು ಈ ಮಟ್ಟಕ್ಕೆ ಬೆಳೆಯಬೇಕಾದರೆ ಮೂಲ ಕಾರಣ ಇವರು ಮತ್ತು ಇವರ ಅಪ್ಪನವರೇ. ರಾಜಕೀಯ ಜೀವನದಲ್ಲಿ ಮತ್ತು ವ್ಯಾಪಾರಿ

ಜೀವನದಲ್ಲಿ ಒಂದಿಷ್ಟಾದರೂ ಮೋಸ ಮಾಡದೆ, ಲಾಭಕೋರತನವಿಲ್ಲದೆ ಮುಂದುವರೆದು ಎತ್ತರಕ್ಕೆ ಬೆಳೆಯಲು ಸಾಧ್ಯವೇ ಇಲ್ಲ. ನನ್ನ ಅನುಭವದಲ್ಲಿ ಕಂಡುಕೊಂಡಿರುವ ಸತ್ಯ ಇದು' ಎಂದ ಕರುಣಾಕರನ್ ಮೊದಲಿಯಾರ್ ಅವರ ಮಾತುಗಳಲ್ಲಿ ಮತ್ತು ಮುಖದಲ್ಲಿನ ನಿರ್ಲಿಪ್ತ ಭಾವ ನನ್ನಲ್ಲಿ ಅಚ್ಚರಿಯನ್ನು ಮೂಡಿಸಿತ್ತು.

ಊಟ ಮಾಡಿ ಹಾಲ್‌ಗೆ ಬಂದಿದ್ದೆವು. ನಾವು ಹೊರಗೆ ಬಂದ ಐದು ನಿಮಿಷದಲ್ಲಿ ಡೈನಿಂಗ್ ಹಾಲ್ ಮನೆ ಸದಸ್ಯರಿಂದ ತುಂಬಿಹೋಗಿತ್ತು. ಭಗವಾನ್ ಕುಟ್ಟಿ ಟೀವಿಯನ್ನು ಆನ್ ಮಾಡಿದ್ದ. ಎಲ್ಲಾ ಚಾನಲ್‌ಗಳೂ ಪ್ರವಾಹದಿಂದ ಮೃತಪಟ್ಟವರ ಸಂಖ್ಯೆ, ನಿರ್ಗತಿಕರಾದವರ ಸಂಖ್ಯೆ, ಬೆಳೆ ಮತ್ತು ಆಸ್ತಿಪಾಸ್ತಿ ನಷ್ಟದ ಅಂದಾಜನ್ನು ಬಿತ್ತರಿಸುತ್ತಿದ್ದುದರ ಜೊತೆಗೆ ಪ್ರವಾಹ ಓಡಿತರಿಗೆ ಸರ್ಕಾರ ಮತ್ತು ಸಾರ್ವಜನಿಕರು ನಾನಾ ರೀತಿಯಲ್ಲಿ ನೆರವು ನೀಡುತ್ತಿರುವ ಸುದ್ದಿಗಳನ್ನೂ ಬಿತ್ತರಿಸುತ್ತಿದ್ದವು. ಅದರಲ್ಲಿ ಪ್ರಮುಖವಾಗಿ ಕೆ.ಎಮ್. ನಯ್ಯಾರ್ ಮಾಡಿದ ನೆರವನ್ನು ಎಲ್ಲಾ ಚಾನಲ್‌ಗಳೂ ಇನ್ನಿಲ್ಲದಂತೆ ಶ್ಲಾಘಿಸುತ್ತಿದ್ದವು. ಜೊತೆಗೆ ಸುದ್ದಿಯ ನಯ್ಯಾರರ ಪುತ್ರಿ ಖ್ಯಾತ ನೃತ್ಯ ಪಟು ಸಿಂಧು ಮೆನನ್ ಪ್ರವಾಹದಲ್ಲಿ ತನ್ನ ಆತ್ಮೀಯ ಗೆಳತಿ ಅರುಂಧತಿ ಪಿಟ್ಟೈಳನ್ನು ಕಳೆದುಕೊಂಡಿದ್ದರೂ ದೆಹಲಿಯಲ್ಲಿ ನೃತ್ಯ ಕಾರ್ಯಕ್ರಮದಲ್ಲಿ ಪಾಲ್ಗೊಂಡು, ಅದರಿಂದ ಬಂದ ಹಣದ ಜೊತೆಗೆ ತನ್ನ ಸುಮಾರು ವರ್ಷಗಳ ಸೇವಿಂಗ್ಸ್ ಹಣವನ್ನೂ ಸೇರಿಸಿ ಒಂದು ಕೋಟಿ ರೂಪಾಯಿಗಳನ್ನು ತನ್ನ ನಾಡಿನ ಪ್ರವಾಹ ಸಂತ್ರಸ್ತರಿಗೆ ನೀಡಿದ್ದು ಕೂಡಾ ಪ್ರಮುಖ ಸುದ್ದಿಯಾಗಿ ಪ್ರಸಾರವಾಗುತ್ತಿತ್ತು.

ಆ ಕ್ಷಣ ಇವುಗಳ ಮಧ್ಯೆ ಒಂದು ಶಾಕಿಂಗ್ ನ್ಯೂಸ್ ಬಿತ್ತರವಾಗತೊಡಗಿತು. ಕೇರಳದ ಖ್ಯಾತ ಕಾರ್ಮಿಕ ನಾಯಕ ಮತ್ತು ಹೋರಾಟಗಾರ ನೆಲ್ಲನ್ ಪತ್ತನಂಟಿಟ್ಟು ಪ್ರವಾಹಕ್ಕೆ ಬಲಿಯಾಗಿದ್ದ. ಪತ್ತನಂಟಿಟ್ಟುವಿನಲ್ಲಿದ್ದ ಅವನ ಬ್ರಾಂಚ್ ಆಫೀಸು ಯಾವುದೋ ಅಣೆಕಟ್ಟಿನಿಂದ ಹೆಚ್ಚಿನ ನೀರು ಬಿಡುಗಡೆಯಾದ್ದರಿಂದ ಮಧ್ಯಾಹ್ನ ಪ್ರವಾಹ ಬಂದು ಹಠಾತ್ತನೆ ಮುಳುಗಿ ನೆಲ್ಲನ್ ಬಲಿಯಾಗಿದ್ದ. ಇನ್ನೂ ಆಶ್ಚರ್ಯಕರವಾದ ಸುದ್ದಿಯೆಂದರೆ, ನೆಲ್ಲನ್ ಹೇಣದ ಪಕ್ಕದಲ್ಲಿಯೇ ಕನ್ಯಾಕುಮಾರಿಯ ಖ್ಯಾತ ಹವಾಮಾನ ತಜ್ಞ, ಪೊಲೀಸ್ ಇನ್ಸ್ಪೆಕ್ಟರ್ ಹಾಗೂ ಜ್ಯೋತಿಷಿ ಅಚ್ಯುತನ್ ನಂಬಿಯಾರರ ಹೇಣವೂ ಸಿಕ್ಕಿತ್ತು. ಚಾನಲ್‌ನವರು ಹೇಣಗಳನ್ನು ಕ್ಯಾನ್ಸರ್‌ನಲ್ಲಿ ತೋರಿಸುತ್ತಾ ಅವರ ಸಾಧನೆಗಳನ್ನು ವಿವರಿಸುತ್ತಿದ್ದರು. ಕೆಲವರು ಎರಡೂ ಹೇಣಗಳು ಒಟ್ಟಿಗೆ ಬಿದ್ದಿರುವುದರ ಬಗ್ಗೆ ಆಶ್ಚರ್ಯ ಮತ್ತು ಅನುಮಾನಗಳೆರಡನ್ನೂ ವ್ಯಕ್ತಪಡಿಸುತ್ತಿದ್ದರಲ್ಲದೆ, ಅವರದು ಪ್ರವಾಹದಿಂದ ಉಂಟಾದ ಸಾವೋ ಅಥವಾ ಅವರ ಸಾವಿನ ಹಿಂದೆ ಯಾರದ್ದಾದರೂ ಕೈವಾಡವಿರಬಹುದೋ ಎಂಬ ಶಂಕೆಯನ್ನೂ ವ್ಯಕ್ತಪಡಿಸುತ್ತಿದ್ದರು.

ಸುದ್ದಿಯನ್ನು ಟೀವಿಯಲ್ಲಿ ನೋಡುತ್ತಿದ್ದ ಕೆ.ಎಮ್. ನಯ್ಯಾರ್ ಮುಖದಲ್ಲಿ ಕ್ಷಣ ವ್ಯಗ್ರಭಾವ ಮೂಡಿ ನಗು ತೇಲಿತ್ತು. ಭಗವಾನ್ ಕುಟ್ಟಿ,

'ಇದೇನು ನಯ್ಯಾರ್ ಅನ್ಯಾಯ. ಅಚ್ಯುತನ್ ನಂಬಿಯಾರ್‌ಗೆ ಇವೊತ್ತು ನಮ್ಮ ಜೊತೆಯಲ್ಲಿ ಬಾ ಎಂದು ಬಡಕೊಂಡೆ. ಆದ್ರೆ ಮನುಷ್ಯ ಕೇಳಲಿಲ್ಲ. ಇಷ್ಟಕ್ಕೂ ಈ ಮನುಷ್ಯ ಆ ನೆಲ್ಲನ್ ಹತ್ತಿರ ಏಕೆ ಹೋದ ಅನ್ನೋದೇ ಒಗಟಿನ ವಿಷಯವಾಗಿದೆ. ಬೆಳಿಗ್ಗೆ ಹೊರಟಾಗ ಕಾರಿಗೆ ಅಡ್ಡವಾಗಿ ಕಾಗೆಗಳ ಗುಂಪು ಬಂದಾಗ ಕ್ರಾಂತಿ ಸರ್ ಅಪಶಕುನ ಅಂತ ಹೇಳಿದ್ದು, ಅವರ ನಂಬಿಕೆನೇ ನಿಜ ಆಯ್ತಲ್ಲಾ ನಯ್ಯಾರ್' ಎಂದು ನಕ್ಕಿದ್ದ. 'ಅವರಿಗೆ ಅಪಶಕುನ ಆದರೆ ನಮಗೆ ದಿನದ ಕೊನೆಯಲ್ಲಿ ಶುಭ ಸುದ್ದಿಯಾಗಿಯೇ ಪರಿಣಮಿಸಿತಲ್ಲಾ ಭಗವಾನ್ ಸರ್' ಎಂದು ನಕ್ಕಿದ್ದ ಮನೋಹರ್ ಕುಂಜು. ಅವರ ಮಾತುಗಳ ಒಳಾರ್ಥ ನನಗೆ ಅರ್ಥವಾಗಿಬಿಟ್ಟಿತ್ತು.

ಕೆ.ಎಮ್. ನಯ್ಯಾರರ ಕುಟುಂಬದ ಆಸರೆಿಯಿಂದ ಬೆಳೆದು ಬಂದಿದ್ದರೂ ನೆಲ್ಲನ್ ಅವರ ಎದುರಿಗೆ ತಿರುಗಿ ಬಿದ್ದಿದ್ದ. ಸಾಲದೆಂಬಂತೆ ನೂರಾರು ಕೋಟಿ ಖರ್ಚು ಮಾಡಿ ಕಟ್ಟಿಸಿದ್ದ ಎರಡು ಬೃಹತ್ ಅಪಾರ್ಟ್‌ಮೆಂಟ್‌ಗಳನ್ನು ಕೆಡವಿ ಹಾಕಲು ಸುಪ್ರೀಂ ಕೋರ್ಟಿನಿಂದ ಆದೇಶ ಹೊರಡಿಸಲು ಅನೇಕ ಸಾಕ್ಷಾಧಾರಗಳನ್ನು ಒದಗಿಸಿ ಹೋರಾಟ ಮಾಡಿದ್ದ. 'ನಾವು ಏನು ಮಾತನಾಡಿಕೊಂಡರೂ ಫಲವಿಲ್ಲ ಮನೋಹರ್ ಕುಂಜು. ಭಗವಂತ ಬರೆದ ಹಣೆಬರಹವನ್ನು ಮನುಷ್ಯನಿಂದ ತಿದ್ದಲು ಯಾವೊತ್ತಿಗೂ ಸಾಧ್ಯವಾಗುವುದಿಲ್ಲ' ಎಂದಿದ್ದರು ನನ್ನನ್ನು ನೋಡಿಕೊಂಡು ಕೆ.ಎಮ್.ನಯ್ಯಾರ್. ಅಷ್ಟೊತ್ತಿಗೆ ಊಟ ಮುಗಿಸಿ ಕರುಣಾಕರನ್ ಮೊದಲಿಯಾರ್ ಬಂದಿದ್ದರು. ಸುದ್ದಿ ತಿಳಿದು ಕೆ.ಎಮ್. ನಯ್ಯಾರರ ಹೆಗಲ ಮೇಲೆ ಕೈ ಇಟ್ಟು 'ನೀವು ರಾಜಕೀಯಕ್ಕೆ ಇಳಿಯಲು ಇದು ಸಕಾಲ. ನನ್ನ ನಾಲಿಗೆಯ ಮೇಲೆ ಮಚ್ಚೆ ಇರುವುದು ನಿಮಗೆ ಗೊತ್ತಿದೆಯಲ್ಲ. ಗುರುವಾಯೂರಪ್ಪ ಖಂಡಿತವಾಗಿಯೂ ಒಳ್ಳೆಯದು ಮಾಡ್ತಾನೆ. ಇನ್ನೂ ಹತ್ತು ಹದಿನೈದು ವರ್ಷ ಗಟ್ಟಿಯಾಗಿ ಇರಬಹುದು ನೀವು. ಪಿ.ವಿ. ನರಸಿಂಹ ರಾವ್ ಪ್ರಧಾನಿಯಾಗುವ ಸಮಯದಲ್ಲಿ ನೋಡಲಿಕ್ಕೆ ಆಗುತ್ತಿರಲಿಲ್ಲ. ಪ್ರಧಾನಿ ಆದ ಮೇಲೆ ಒಳ್ಳೆ ಟೊಮೆಟೊ ಥರ ಹೆಲ್ಪಿಯಾಗಿ ಐದು ವರ್ಷ ಹುದ್ದೆಯನ್ನು ಹೇಗೆ ಪೂರೈಸಿದರು ನೋಡಿ. ಪ್ರಧಾನಿಯಾಗಿದ್ದಾಗ ನಿಮ್ಮ ಮನೆಗೂ ಎರಡು ಸಾರಿ ಬಂದಿದ್ದರಲ್ಲ. ಸುದ್ದಿಯ ನಯ್ಯಾರರಿಗೂ ರಾಜಕೀಯದ ಮೇಲೆ ಒಲವಿದೆ. ಅವರೇನು ಬೇಡ ಎನ್ನುವುದಿಲ್ಲ. ಗುಡ್ ನೈಟ್, ಹಾಯಾಗಿ ನಿದ್ದೆ ಮಾಡಿ. ಬೆಳಿಗ್ಗೆ ಮಾತಾಡೋಣ' ಎಂದು ತಮ್ಮ ಕೊಠಡಿಗೆ ಹೊರಟಿದ್ದರು. ನಾನು ನಯ್ಯಾರರಿಗೆ ಗುಡ್ ನೈಟ್ ಹೇಳಿ ನನ್ನ ಕೊಠಡಿಗೆ ನಡೆದಿದ್ದೆ. ನಿದ್ದೆಯ ಮತ್ತು ನನ್ನ ದೇಹವನ್ನು ತುಂಬಿಕೊಂಡ ಅನುಭವವಾಗುತ್ತಿತ್ತು.

ಭಾಗ-13

ನಿದ್ದೆ ಬರುತ್ತಿದ್ದರೂ ಅರುಂಧತಿ ಪಿಟ್ಟೈ ತೀವ್ರವಾಗಿ ಕಾಡತೊಡಗಿದ್ದಳು. ದೇಹ ಮತ್ತು ಮನಸ್ಸುಗಳ ವಿಚಿತ್ರ ಅನುಸಂಧಾನದ ಬಗ್ಗೆ ಆಲೋಚನೆ ನನ್ನಲ್ಲಿ ಹುಟ್ಟಿಕೊಳ್ಳಲು ನನ್ನ ಹೆಂಡತಿ ಆಶಾ ಬೆಂಗಳೂರಿನ ಮತ್ತು ನಾನು ಹಿಂದೆ ಎಂದೂ ಕಾಣದ ಅರುಂಧತಿ